




IL-FENIČI (2)

Il-Feniči fil-Gzejjer Maltin

L-ewwel u qabel kollox ftit insibu kitba biex issaħħaħ il-fatt li l-Feniči kienu jgħammru fil-Gzejjer Maltin, u anqas l-iskavi pjuttost importanti li saru f'Tas-Silġ, Marsaxlokk, ma jtuna ħafna evidenza arkeoloġika. L-istoriku Grieg, Diodorus Siculus, li kiteb fl-ewwel seklju qabel Kristu, jgħid li l-Feniči okkupaw Malta biex ikollhom kenn fi triqthom fil-vjaġġi li kienu jagħmlu fil-Punent tal-Mediterran, fejn kienu jwettqu bosta mill-kummerċ tagħhom. Fl-istess passagġ isemmi li huma kkolonizzaw lil Għawdex ukoll.

L-eqdem dokumentazzjoni arkeoloġika li tipprova li l-Feniči kkolonizzaw lill-Malta tmur lura lejn l-aħħar tadmien seklju jew il-bidu tas-seba' seklju qabel Kristu. F'Għawdex, l-eqdem evidenza materjali hija datata bejn is-seba' u s-sitt seklju qabel Kristu. B'dan mhux bilfors irid jingħad li qabel dawn id-dati l-Feniči ma kienux jgħixu fil-Gzejjer Maltin, imma li l-Feniči kienu għadhom ma stabilixxewx irwieħhom bħala l-kolonizzaturi tal-gzejjer. Għall-ewwel, il-baħħara mill-Feniċja probabilmment kienu jieqfu fil-gzejjer biex jieħdu vantaġġ mill-portijiet tagħhom, minn fejn setgħu jieħdu l-ilma u l-ikel u jistkennu mill-maltemp. Imbagħad, meta raw li kien jaqblilhom, gradwalment bdew inisslu gruppi zgħar fuq il-gzejjer tagħna fejn kienu jgħammru f'kundizzjonijiet sempliċi. Dawn l-abitanti tal-gzejjer tagħna kienu jlestulhom il-bżonnijiet għal meta jerggħu jżuru l-gzejjer fil-vjaġġi tagħhom. Din l-attività ftit setgħet halliet xi forma ta' evidenza arkeoloġika għal bosta għexieren ta' snin. Anqas huwa possibli li wieħed jgħid xi kwalità ta' relazzjoni kienet teżisti bejn l-aħħar nies ta' Żmien il-Bronz u l-ewwel Feniči li kkolonizzaw il-Gzejjer Maltin. Jidher li l-ewwel kuntatti ma sarux qabel it-tmien seklju qabel Kristu. Dan joħroġ minn tagħrif mehud mill-iskavi li saru minn missjoni arkeoloġika Taljana mill-Università ta' Ruma f'Tas-Silġ, Marsaxlokk. Hemmhekk instab l-eqdem materjal ta' Żmien il-Feniči (bejn it-8 u s-7 seklju q.K.) immedjatament fuq strata ta' materjal ta' Żmien il-Bronz, fazi tal-Baħrija, li giet fi tmiemha madwar it-tmien seklju qabel Kristu.

F'Tas-Silġ gew misjuba erba' fazijiet distinti ta' okkupazzjoni: dik preistorika, Feniċja/Punika, Rumana u Bizantina. Fdalijiet ta' fuħħar, ġebel, avorju u għadam li fuqhom hemm imnaqqax l-isem ta' l-alla Feniċa Axtarte, juru li l-post kien użat bħala tempju dedikat lilha. Dan il-maqdes, li l-origini tiegħu tmur lura għall-bidu tas-seba'




Tliet amuletti Fenici jirraprezentaw lil Ptah (xellug), Bastet, li kellha ras ta' ljun (nofs) u Thot (lemin). Divinitajiet Egizzjani misjuba f'Horob ukoll.

seklju jekk mhux it-tmien seklju qabel Kristu, kien jinkorpora miegħu l-fdalijiet ta' tempju ta' żmien it-tempji megalitiċi, imma li kienu biddlu u żiedu miegħu biex jadattawh għall-bżonnijiet tal-kult tal-Feniċi.

It-tempju ta' Axtarte, f'Tas-Silg, huwa l-istess tempju ta' Ġuno imsemmi mill-oratur Ċicerun, u l-istess tempju ta' Hera msemmi mill-ġeografu Ptolemju, li jsemmi tempju iehor dedikat lil Erkole, li hu l-istess alla tal-Feniċi Melkart. Il-post fejn jinsab dan ta' l-aħħar għadu mhux magħruf.

Ftit nafu dwar fejn rawwmu l-irhula tagħhom il-Feniċi. Imma hu fatt magħruf li l-Feniċi ma qagħdux biss mal-kosta tal-gzejjer imma daħlu aktar 'il ġewwa, fejn anke waqqfu l-belt ta' Malta fil-post fejn illum hemm l-Imdina u r-Rabat, u waqqfu belt oħra f'Għawdex fejn hemm ir-Rabat (Victoria). Dawn jikkorrispondu mal-ismijiet tal-bliet ta' *Melita* u *Gaulos* rispettivament, li huma msemmija minn Ptolemju li jgibu l-istess isem tal-gzejjer tagħna. Ptolemju, li kiteb fit-tieni seklju wara Kristu, jirreferi għal dawn iż-żewġ bliet bl-isem Grieg, imma *Gaulos* huwa evidentement mehud mil-lingwa fenica "gwl" li tinstema' *gawl*, li tfisser xi tip ta' mirkeb merkantili. L-isem Feniciju għal Malta kien "ann" li tinstema' *anan* (ħanina), li tista' tfisser ukoll mirkeb. Huwa possibli li semmewhom hekk għaliex l-ewwel bahħara Fenici x'hin bdew jersqu lejn l-art, mill-bogħod lemħu l-gzejjer qishom żewġ



L-għajn ta' Udgat: amuletti Egizzjani li juru s-simbolu sagru ta' l-għajn. Dan is-simbolu jfakkarna fl-għajn li spiss naraw fuq quddiem tal-luzzijiet tas-sajjeda tagħna. (Misjuba f'qabar Feniciju f'Tal-Horob, Xewkija fl-1951. Madwar il-5 jew ir-4 seklju q.K.)

vapuri fuq l-orizzont tal-baħar. Il-fdalijiet ta' dawn iż-żewġ centri fejn kienu jgħixu l-Feniċi illum jinsabu taħt il-bini li sar wara, imma l-antikità tagħhom inkixfet mill-materjal li hareġ minn oqbra li nstabu fl-inħawi ta' l-Imdina u Rabat (Malta) ta' madwar it-tmien u l-bidu tas-seba' seklju q.K., u dawk fir-Rabat t'Għawdex ta' madwar is-seba' u s-sitt seklju q.K. Il-Feniċi kienu jidfnu qrib il-bliet tagħhom.

IĊ-ĊIMA

Where
Eating
Is Always
A Pleasure

RESTAURANT

St. Simon Str.
Xlendi, Gozo,
Malta.

Tel. No.
538407